

5 ta' April, 1989

Imhallfin: -

**S.T.O. Prof. Hugh W. Harding B.A., LL.D., F.S.A.,
F.R.Hist.S. - President**

Onor. Joseph A. Herrera Bl.Can., Lic.Can., LL.D.

Onor. Carmelo A. Agius B.A., LL.D.

Il-Pulizija

versus

**Carmelo sive Charles Ellul Sullivan , Andrew Camilleri, Saviour
Grech, Michael Galea u Carmelo sive Charles Fenech**

**Kostituzzjoni - Drittijiet Fundamentali tal-Bniedem -
Smigh Xieraq - Avukat - Patrocinju - Appell -
Gurisdizzjoni Kostituzzjonali**

Fir-rikors ta' proċess pendenti quddiem il-Prim'Awla tal-Qorti Ċivili, fuq rinviju kostituzzjonali lilha mill-Qorti tal-Maġistrati, l-prosekuzzjoni ssollevat il-kwistjoni li f'dawk il-proċeduri whud mill-imputati ma setgħux jigu assistiti mill-avukati tagħhom billi dawn kienu membri tal-Parlament. Il-Prim'Awla tal-Qorti Ċivili rriteniet l-oġġezzjoni għall-presenza ta' dawn l-avukati għab-bażi ta' l-artikolu 79 tal-Kodiċi ta' Organizzazzjoni u Proċedura ċivili inpendata. Il-Qorti Kostituzzjonali kkonfermat.

Il-Qorti ddeċidiet li l-proċeduri quddiem il-Prim'Awla tal-Qorti Ċivili fuq riferenza mill-Qorti tal-Maġistrati kienu ta' natura kostituzzjonali u jagħtu lok għall-appell quddiem il-Qorti Kostituzzjonali. Inoltre kkonkludiet li l-applikazzjoni ta' l-art. 79 fuq imsemmi fil-każ preżenti kien jilledi d-dritt għas-smigh ġust protett mill-artikolu 39(2).

Il-Qorti: -

Rat il-provvediment ddatat is-6 ta' Jannar, 1988, mogħti mill-Qorti Kriminali tal-Maġistrati tal-Pulizija Ġudizzjarja ta' Malta fl-atti tal-kumpilazzjoni: "Il-Pulizija vs Carmelo sive Charles Ellul Sullivan et" li permezz tiegħu l-atti ġew mibgħutin quddiem il-Prim^aAwla tal-Qorti Ċivili sabiex tingħata deċiżjoni dwar "il-kwistjoni ssollewata mill-imputati dwar l-allegat ksur tad-disposizzjonijiet ta' l-artikolu 39(1) tal-Kostituzzjoni ta' Malta u ta' l-art 6(1) ta' l-Ewwel Skeda ta' l-Att XIV/1987";

Rat illi in linea preliminari l-Kummissarju tal-Pulizija parti fil-proċeduri in dizamina, irrileva illi l-Avukat Dottor Joseph Brincat LL.D., M.P., u Dr. Joseph M. Buttigieg LL.D., M.P., bhala membri parlamentari, ma jistgħux jeżerċitaw il-professjoni ta' avukat f'dawn il-proċeduri u għalhekk fid-dawl ta' l-art. 178(1) u 175(1) tal-Kodiċi ta' Organizzazzjoni u Proċedura Ċivili din il-Qorti għandha tordna l-korrezzjoni opportuna fl-atti;

Rat ukoll il-verbal anteedenti għan-nota tal-Kummissarju li ġgħib id-data tal-25 ta' Marzu, 1988, u ċjoè l-verbal tal-21 ta' Marzu, 1988 li fih, *inter alia* (a fol. 29 tal-proċess) l-imsemmi Avukat Anzjan tar-Repubblika f'isem il-Kummissarju tal-Pulizija għamel ukoll riferenza għall-art. 79 subinċiżi 2 u 3 tal-Kodiċi ta' Organizzazzjoni u Proċedura Ċivili;

Rat ukoll id-dikjarazzjoni verbalizzata fl-istess udjenza mill-Avukat Dottor Joseph M. Buttigieg illi l-artikolu ċċitat mhux applikabbli f'din il-kawża billi din mhix kawża magħmulha mill-patroċinat tiegħu kontra l-Gvern imma ġiet mibgħuta mill-Qorti Kriminali tal-Maġistrati biex jiġi nvestigat il-punt dwar drittijiet fundamentali tal-bniedem kif dehrilha l-ewwel Qorti;

Rat ukoll il-verbal sussegwenti datat it-28 ta' Marzu, 1988 fejn *inter alia* l-Avukat Dottor Joseph Brincat issollewa l-kwistjoni illi l-art. 79 tal-Kodiċi ta' Organizzazzjoni u Proċedura Ċivili kkomparat ma' l-art. 85 huwa diskriminatorju minhabba "status" bi vjolazzjoni ta' l-art. 14 ta' l-1987, u ċjoè bi vjolazzjoni tad-drittijiet tal-bniedem (ara fol. 23);

Rat is-sentenza mogħtija mill-Prim'Awla tal-Qorti Ċivili fil-21 ta' April, 1988 li biha rrespingiet l-oġġezzjoni ssollevata mill-Avukat tar-Repubblika Anzjan fir-rigward tal-presenza ta' l-Avukati Dottor Joseph Brincat u Dottor Joseph M. Buttigieg billi din hija infondata fil-fatt u fid-dritt u ħalliet għalhekk il-kawża għall-kontinwazzjoni u okkorrendo trattazzjoni għas-seduta tat-28 ta' April, 1988 fl-10.30 a.m., u b'dan ukoll li mhux aktar tard mill-25 ta' April, 1988, il-Qorti tiġi fornita bit-traskrizzjoni dattilografata tad-digriet tal-Qorti tal-Maġistrati datat 6 ta' Jannar, 1988 u għal dan il-għan ordnat komunika ta' din il-parti tal-provvediment lill-Agent Registratur tal-Qrati u dana kollu wara li kkunsidrat illi fl-ewwel lok u b'riferenza għad-digriet tagħha mogħti fit-28 ta' Marzu, 1988, għaladarba li l-kwistjoni, estendiet ruħha għal-liġijiet li ġew inkorporati fil-liġi tagħna wara d-dhul ta' l-Att XXVII ta' l-1977 u wara wkoll li semgħet id-difensuri tal-partijiet hija qiegħda tirrevoka għal kull fini *contrario imperio* l-aħħar parti ta' l-istess digriet u tiddikjara li hija tista' tieħu konjizzjoni tal-każ in eżami skond il-liġi;

Illi peress li l-aħħar nota ta' sottomissjonijiet tad-difensuri Avukati Dottor Joseph Buttigieg u Dottor Joseph Brincat tad-29 ta' Marzu, 1988 giet iffirmata mill-istess żewġ avukati, ossija ta' lanqas mill-Avukat Brincat; fin-nota responsiva tiegħu, l-Avukat tar-Repubblika Anzjan Dottor Silvio Camilleri baqa'

jinsisti (ara para A/1 tan-nota tiegħu) li din in-nota kienet "nulla" u talab "l-isfilz immedjat tagħha mhux biss għaliex ma gietx iffirmata minn persuni li jistgħu jeżerċitaw il-professjoni ta' Avukat f'dawn il-proċeduri iżda wkoll għaliex saret minn persuni li ma humiex parti f'dawn l-istess proċeduri". Illi dwar din l-oġġezzjoni tal-Qorti jidhrilha li billi din timpingi kompletament fuq il-meritu tal-kwistjoni hija ma tistax tordna ebda sfilz "immedjat" kif invece pretiż mill-abili Avukat tar-Repubblika Anzjan għaliex allura dana in se jkun jimplika li dak li qed isostni hu huwa korrett. Il-mod tal-proċedura korrett minflok għandu jkun li l-ewwel il-Qorti tagħti d-deliberazzjoni tagħha u mbagħad tagixxi a tenur l-istess, okkorrendo billi tordna wkoll l-isfilz mitlub;

Niġu issa għall-pern tal-kwistjoni;

Ma hemmx dubju illi l-proċeduri mibdiġin kontra Carmelo *sive* Charles Ellul Sullivan, Andrew Camilleri, Saviour Grech, Michael Galea u Carmelo *sive* Charles Fenech huma ta' natura kriminali. Fil-fatt dawn il-persuni ġew akkużati bi ksur ta' l-art. 18 u 61 (a), (b), (e), (f), (g), (h), (i), (k) u (m) ta' l-Ordinanza tad-Dwana, Kap. 60 ta' l-Edizzjoni riveduta, tal-Liġijiet ta' Malta u fil-preżent għadhom qegħdin jinstemgħu l-provi tal-Prosekuzzjoni fl-atti tal-Kumpilazzjoni fil-konfront ta' dawn il-persuni hekk akkużati. Illi di fatti l-atti in kwistjoni ġew fil-pendenza tagħhom riferiti lil dina l-Qorti fuq nota ta' l-imsemmija imputati li qegħdin jallegaw illi l-prosekuzzjoni fil-fatt ma resqitx l-istess provi tempestivament u fi żmien raġonevoli "u dan nonostante l-oġġezzjonijiet ripetuti u insistenti tagħhom biex jitressqu l-provi kollha hallai l-Qorti tkun tista' tghaddi għall-gudizzju tagħha skond il-Liġi" – ara nota tad-29 ta' Dicembru, 1987. U peress li ġie allegat ksur ta' l-art. 39(1) tal-Kostituzzjoni

ta' Malta, il-Qorti Istruttoria rreferiet il-punt kostituzzjonali involut quddiem din il-Qorti;

L-ewwel punt ta' diskorija bejn il-Kummissarju tal-Pulizija fuq naħa u l-imputati fuq in-naħa l-oħra hu dwar l-interpretazzjoni ta' l-art. 79(2)(3) tal-Kodiċi ta' Organizzazzjoni u Proċedura Ċivili fid-dawl tal-proċeduri li din il-Qorti għandha quddiemha llum, u ċjoè jekk dan huwiex **kontinwazzjoni** tal-proċeduri kriminali għa mibdiġin quddiem il-Qorti Istruttoria ossija huwa proċediment separata inkwadrat fl-imsemmi u preċitat art. 79;

Wara li l-Qorti għarblet sew dak illi kellhom xi jgħidu in rigward id-difensuri ossija avukati tal-partijiet, hija m'għandha ebda dubju li l-każ kien, għadu u jibqa' wiehed ta' natura kriminali. Il-fatt illi l-punt kostituzzjonali involut jista' potenzjalment, kieku kellu jiġi aċċettat dak li qegħdin isostnu l-imputati, jkollu effett determinanti fuq il-proċeduri kriminali li hemm għaddejjin *tutt'ora di fronte* l-ħames imputati, bl-ebda mod ma jittrasforma n-natura ta' l-istess proċeduri minn waħda ta' natura kriminali għal oħra ta' natura kostituzzjonali *sic et impliciter*;

L-Avukat anzjan tar-Repubblika sostna li l-proċeduri quddiem din il-Qorti jsiru quddiem il-Qorti Ċivili u skond ir-regolament 6 ta' l-Avviz Legali 48 ta' l-1964 huma applikabbli għalihom id-disposizzjonijiet tal-Kodiċi ta' Organizzazzjoni u Proċedura Ċivili. Hemm diversi partijiet fl-istess Kodiċi Kriminali tagħna (Kap. 9) fejn hemm riferenzà għall-applikabilità tal-Kodiċi ta' Organizzazzjoni u Proċedura Ċivili – hekk, per eżempju l-art. 645 – però b'daqshekk ma jfissirx li l-proċeduri nbidlu fi proċeduri ċivili minn kriminali;

Issa l-art. 79(3) jagħmilha ċara li **eskluzi** mill-applikabilità tad-disposizzjoni kontenuta fis-subinċiż 2 **huma dawk il-proċeduri ta' xorta kriminali**. Bħala tali għalhekk dan l-artikolu 79(2) mhux applikabbli għal dawn il-proċeduri;

Issa jingħad inoltre illi fuq kjarifika rikjesta mill-Qorti (ara verbal tat-28 ta' Marzu, 1988 – a fol. 23 tal-proċess), ġie rrilevat illi dawk l-akkużati fil-proċeduri kriminali li huma impjegati tal-Gvern qed jiġu patroċinati mill-Avukat Dottor Giannella Caruana Curran u Dottor Joseph Said Pullicino – jiġifieri Carmelo *sive* Charles Fenech u Michael Galea – u li l-imsemmija żewġ avukati m'humiex membri tal-Parlament. Ma jirrizultax għalhekk illi ż-żewġ difensuri l-oħra, membri parlamentari fuq imsemmija, qegħdin jippatroċinaw lil xi hadd li huwa uffiċjal pubbliku. Jingħad ukoll li lanqas jirrizulta li saret xi oġġezzjoni simili għal dik imqanqla fil-proċeduri quddiem il-Qorti tal-Maġistrati li ta' lanqas imorru lura sas-sena 1984;

Lanqas tregi s-sottomissjoni ta' l-Avukat anzjan tar-Repubblika kontenuta fil-paragrafu 5 (fol. 2 tan-nota tiegħu) li "l-eskluzjoni tal-liġi fl-art. iċċitat ma hiex b'riferenza għall-kwalità tal-parti patroċinata mill-membri parlamentari iżda hi b'riferenza għall-kwalità tal-partijiet fil-proċediment". Dan mhux għar-raġuni li tali interpretazzjoni hija skorretta imma minħabba l-fatt illi, kif diġà ngħad *supra*, dan li l-Qorti li għandha quddiemha jibqa' bażikament **proċediment kriminali** li fih però jridu jiġu risolti kwistjonijiet ta' natura kostituzzjonali u li però, ikun x'ikun l-effett u/jew eżitu finali tagħhom, jiqbghu **inċidentali** għall-proċeduri kontra l-ħames imputati. Dan ukoll a parti konsiderazzjonijiet oħra ta' dritt li fi proċediment kriminali kull akkużat, minkejja t-tgħaqqid ta' l-att ta' akkuża jitqies li qed jgħaddi proċess għalih u indipendentement mill-koakkużati

l-ohrajn;

Minhabba dak illi ssottometta wkoll l-Avukat Joseph Brincat dwar allegat ksur ta' l-art. 14 tal-Konvenzjoni Ewropeja illi jinsab inkorporat ukoll fil-liġi tagħna in forza ta' l-Att XIV ta' l-1987 u dan a bażi ta' diskriminazzjoni fir-rigward ta' "status", id-difensuri tal-partijiet issoffermaw irwieħhom ukoll in dettall fuq dina l-kwistjoni. Galadarba però l-Qorti diġà esprimiet il-fehma tagħha illi anki a bażi ta' l-art. 79 tal-Kodiċi ta' Organizzazzjoni u Proċedura Ċivili, l-oġġezzjoni tal-Kummissarju tal-Pulizija hija infondata, allura mhux il-każ illi l-Qorti tiddelibera wkoll dwar sottomissjonijiet oħra;

Rat ir-rikors ta' l-appell tal-Kummissarju tal-Pulizija pprezentat fil-25 ta' April, 1988 li bih talab din il-Qorti tirrevoka d-deċiżjoni appellata tal-Prim'Awla tal-Qorti Ċivili (Sede Kostituzzjonali) tal-21 ta' April, 1988 fil-kawża fl-ismijiet premessi u minflok tiddikjara applikabbli l-artikolu 79 tal-Kodiċi ta' Organizzazzjoni u Proċedura Ċivili (Kap. 12) u konsekwentement tiddikjara li Dottor Joseph Brincat LL.D., M.P., u Dottor Joseph M. Buttigieg LL.D., M.P., ma jistgħux jeżerċitaw il-professjoni ta' avukat f'dawn il-proċeduri u tordna l-korrezzjonijiet opportuni fl-atti tal-kawża għat-tenur ta' l-artikoli 178(1) u 175(1) tal-Kodiċi ta' Organizzazzjoni u Proċedura Ċivili bl-ispejjeż taż-żewġ istanzi kontra l-appellati;

Rat ir-risposta ta' Saviour Grech ipprezentata fit-3 ta' Mejju, 1988;

Rat ir-risposta ta' Andrew Camilleri pprezentata fid-19 ta' Mejju, 1988;

Rat l-atti l-oħra rrilevanti u opportuni;

Semgħet lid-difensuri;

Ikkunsidrat:

L-ewwel kwistjoni li għandha tiġi deċiża mill-Qorti hija jekk il-proċeduri li qegħdin isiru quddiem il-Prim'Awla tal-Qorti Ċivili bħala konsegwenza tar-riferenza magħmula mill-Qorti tal-Maġistrati tal-Pulizija Ġudizzjarja ta' Malta humiex ta' natura kriminali jew le billi ovvjament id-deċiżjoni ta' din il-kwistjoni jkollha effett fuq l-eżitu tal-kwistjoni jekk l-Avukati Dr. Joseph Brincat u Dr. Joseph M. Buttigieg, bħala membri parlamentari, jistgħux jippartroċinaw lill-appellanti, liema kwistjoni tiffirma l-meritu ta' dan l-appell;

L-ewwel Qorti waslet għall-konklużjoni li "l-każ kien, għadu u jibqa' wiehed ta' natura kriminali". Il-Qorti għarblet sewwa r-raġunijiet eruditi li wasslu l-ewwel Qorti għall-imsemmija konklużjoni kif ukoll is-sottomissjonijiet li għamlu l-partijiet interessati f'dan ir-rigward iżda ma tarax li tista' taqbel ma' l-imsemmija konklużjoni għal dawn ir-raġunijiet li joħorġu mill-istess Kostituzzjoni;

L-artikolu 46(3) tal-Kostituzzjoni, li tahtu ssir ir-riferenza lill-Prim'Awla tal-Qorti Ċivili, jiffirma parti minn artikolu, ċjoè l-artikolu 46, li għandu bħala "*marginal note*" l-kliem "twettiq ta' disposizzjonijiet protettivi", u jinsab taht il-Kapitolu IV tal-Kostituzzjoni intitolat "Drittijiet u Libertajiet Fundamentali ta' l-Individwu". Dan ifisser li l-istess artikolu 46(3) huwa intiz li jwettaq id-disposizzjonijiet protettivi tad-drittijiet u libertajiet fundamentali ta' l-invidiwu li jinsab fl-imsemmi Kapitolu IV

tal-Kostituzzjoni. Infatti jidher li l-imsemmi artikolu 46 jikkontempla żewġ metodi sabiex jiġu mwettqa l-imsemmija disposizzjonijiet protettivi – dak fejn il-persuna li tallega xi ksur ta' xi waħda mill-imsemmija disposizzjonijiet tipproċedi *mate proprio* għar-rimedju opportun (art. 46(3)(2)) u dak fejn il-kwistjoni dwar il-ksur ta' l-imsemmija disposizzjonijiet tqum f'Qorti li ma tkunx il-Prim'Awla tal-Qorti Ċivili jew il-Qorti Kostituzzjonali, f'liema każ il-Qorti għandha l-obbligu li tirriferiha lill-Prim'Awla tal-Qorti Ċivili (bħal ma ġara fil-każ preżenti) jekk ma tkunx sempliċement frivola jew vessatorja (art. 46(3));

Issa kif fil-każ ta' proċeduri li jiġu quddiem il-Prim'Awla tal-Qorti Ċivili taht l-art. 46(1)(2) ma hemmx u ma jistax ikun hemm dubju li dawn il-proċeduri huma ta' natura kostituzzjonali, hekk ukoll fil-każ ta' proċeduri li jmorru quddiem il-Qorti taht l-art. 46(3) m'għandux ikun hemm dubju li huma wkoll ta' natura kostituzzjonali. Fiż-żewġ każijiet – dak kontemplat fl-art. 46(1)(2) u dak kontemplat fl-art. 46(3), l-iskop tal-Kostituzzjoni huwa l-istess – li jiġu mwettqa d-disposizzjonijiet protettivi kontemplati fil-Kapitolu IV u għalhekk in-natura tal-proċeduri tkun identika – ċjoè kostituzzjonali. Il-Qorti hi tal-fehma li tkun anomalija kieku kellha tirritjeni li l-proċeduri taht l-art. 46(1)(2) huma ta' natura kostituzzjonali *mentri* dawk taht l-art. 46(3) m'humix, meta dawn għandhom l-istess skop, – ċjoè t-twettiq tad-disposizzjonijiet protettivi fuq imsemmija. Huwa ovvj u li l-iskop tal-legislatur fl-art. 46(3) kien li jilhaq l-istess skop li kellu f'moħħu fl-artikolu 46(1)(2) – ċjoè t-twettiq tad-disposizzjonijiet protettivi fuq imsemmija – u dana billi fiċ-ċirkostanzi hemm kontemplati jikkrea *procedura apposita* għal dan l-iskop, – dik tar-riferenza;

Il-fatt li l-leġislatur fl-art. 46(3) tal-Kostituzzjoni impona fuq il-Qorti li ma tkunx il-Prim'Awla jew il-Qorti Kostituzzjonali, li quddiemha tkun qamet il-kwistjoni dwar il-ksur tad-drittijiet fundamentali, l-obbligu li tirriferixxi l-kwistjoni lill-Prim'Awla fil-każ li ma tkunx sempliċement frivola jew vessatorja juri li hu ma riedx li dik il-Qorti tiddeċidi dik il-kwistjoni taħt il-ġurisdizzjoni ordinarja tagħha iżda ried jassikura li tali kwistjoni tiġi deċiża mill-Prim'Awla bħal fil-każ ta' kwistjoni taħt l-art. 46(1)(2) billi hija ta' l-istess natura;

Konferma oħra li l-kwistjoni hekk riferita taħt l-art. 46(3) lill-Prim'Awla tal-Qorti Ċivili hija ta' natura kostituzzjonali tinsab fl-art. 46(4) li jiddisponi li "kull parti fi proċeduri miġjuba quddiem il-Prim'Awla tal-Qorti Ċivili skond dan l-artikolu jkollu dritt ta' appell quddiem il-Qorti Kostituzzjonali". Dan l-artikolu qiegħed jirreferixxi bla ebda distinzjoni għall-proċeduri miġjuba quddiem il-Prim'Awla tal-Qorti Ċivili, liema proċeduri jistgħu jkunu dawk li jingiebu quddiemha taħt l-art. 46(1)(2) jew dawk li jiġu riferiti lilha taħt l-art. 46(3). Il-leġislatur mhux qed jagħmel ebda distinzjoni billi ż-żewġ proċeduri huma ta' l-istess natura – dik kostituzzjonali – u jagħtu l-istess dritt ta' appell lill-Qorti Kostituzzjonali;

Huwa ovvju li kieku l-proċeduri li jsiru fil-Prim'Awla tal-Qorti Ċivili in segwitu għal riferenza taħt l-art. 46(3) ma kinux ta' natura kostituzzjonali, il-leġislatur ma kienx jiddisponi li l-appell minnhom isir lill-Qorti Kostituzzjonali iżda l-appell kien isir bħal ma jsir fil-każ ta' kwalunkwe kawża oħra li ma tkunx kostituzzjonali;

Jista' jizzied ukoll f'dan ir-rigward li skond l-artikoli 95(2)(ċ) l-Qorti Kostituzzjonali għandha ġurisdizzjoni biex tisma' appelli

minn deċiżjonijiet taht l-art. 46(1)(2) u dawk minn deċiżjonijiet taht l-art. 46(3) u dana billi dawk id-deċiżjonijiet huma ta' l-istess natura – kostituzzjonali – u l-imsemmija art. 46(1)(2) u 46(3) għandhom l-istess skop – li jipproteġu d-drittijiet u libertajiet fundamentali tal-bniedem kontemplati taht il-Kapitolu IV tal-Kostituzzjoni;

Fl-aħħar nett, dejjem rigward dan il-pont, għandu jiġi osservat li dak li ngħad hawn fuq japplika *mutatis mutandis* fil-każ ta' riferenza li ssir lill-Prim'Awla tal-Qorti Ċivili taht l-artikolu 4 ta' l-Att ta' l-1987 fejn jinsabu disposizzjonijiet simili għal dawk ta' l-artikolu 46 fuq citati;

Ikkunsidrat:

L-artikolu 79 tal-Kodiċi ta' Organizzazzjoni u Proċedura Ċivili (Kap. 12, Ediz. Riv. 1984), li qiegħed jiġi nvokat mill-appellant, jiddisponi fis-subartikolu (2) li membru tal-parlament ma jistax jeżerċita l-professjoni ta' Avukat f'xi Qorti tal-Ġustizzja f'Malta f'xi wieħed mill-każijiet ikkontemplati fis-subartikolu (3) ta' l-istess artikolu. Dan is-subartikolu (3) jikkontempla ċerti każijiet ta' natura kriminali taht il-paragrafi (b) u (ċ). Billi l-Qorti għar-raġunijiet fuq imsemmija waslet għall-konkluzjoni li l-proċeduri quddiem il-Prim'Awla tal-Qorti Ċivili bħala konsegwenza ta' l-imsemmija riferenza ma humiex ta' natura kriminali imma ta' natura kostituzzjonali, isegwi li l-imsemmija paragrafi (b) u (ċ) ta' l-art. 79 ma jistgħux jiġu applikati fil-każ preżenti biex jeskludu l-imsemmija avukati, bħala membri parlamentari, mill-proċeduri preżenti in segwitu għar-riferenza;

Tibqa' għalhekk il-kwistjoni jekk l-imsemmija avukati jistgħux jiġu esklużi milli jippatroċinaw lill-akkuzati fuq

imsemmija taht il-paragrafu (a) ta' l-art. 79(3). L-indagini li ghandha issa taghmel il-Qorti hija ghalhekk, in vista tal-konkluzjoni fuq minnha raggunta, limitata ghal din il-kwistjoni;

Ikkunsidrat:

L-art. 79(3)(a) kombinat ma' l-art. 79(2) jiddisponi li membru tal-parlament ma jistax jezerċita l-professjoni ta' avukat f'xi Qorti ta' gustizzja f'Malta *inter alia* f'kull proċediment li fih wahda mill-partijiet tkun Ministru, Kap ta' Dipartiment jew persuna oħra li tirrappreżenta l-Gvern jew tkun kummissjoni jew awtorità oħra mwaqqfa b'ligi jew bis-saħħa tagħha;

Il-Qorti, wara li hasbitha fit-tul, ma tarax li l-imsemmi art. 79(3)(a) jista' jiġi invokat f'każ ta' proċeduri ta' natura kostituzzjonali quddiem il-Prim'Awla tal-Qorti Ċivili bhal ma huma dawk preżenti. L-akkużati Saviour Grech u Andrew Camilleri, li qabdu rispettivament bhala difensuri tagħhom fl-imsemmija proċeduri lill-Avukati Dr. Joseph Brincat u Dr. Joseph M. Buttigieg, it-tnejn membri parlamentari, għandhom dritt għal smiġh xieraq taht l-art. 39(2) tal-Kostituzzjoni. Veru li l-Kummissjoni Ewropeja tat interpretazzjoni pjuttost ristrettiva lill-kliem "*civil rights and obligations*" kontenuti fl-imsemmi art. 6(1) tal-Konvenzjoni Ewropeja, liema artikolu, flimkien ma' artikoli oħra, illum jifforma parti mil-ligi ta' Malta taht l-Att XIV ta' l-1987, billi, kif irriteriet fil-kawża "*Ringeisn vs Austria*"; "*the French text reflected the intention of the authors more faithfully than the English one and according to the French legal terminology 'droit civil' refer to rights and obligations under civil law as distinct from public law*" u li "*the term 'civil' in that context refers to the legal relations between individuals and other private subjects of law, as distinct from legal relations*

between private subjects and public authorities” (Vide Sieghart, *The International Law of Human Rights*, Ediz. 1983, pag. 276). Eppure din il-Qorti, almenu għal dak li jirrigwarda l-istess kliem “*civil rights or obligations*” fl-art. 39(2) tal-Kostituzzjoni hija propensa li tagħtihom u qiegħda tagħtihom, sinifikat aktar wiesa’ fis-sens li jkopru anke drittijiet kostituzzjonali;

Kif jidher mill-Fawcett, “*The Application of the European Convention on Human Rights* (Ediz. 1987, pag 134 u 135) fil-liġi Ingliża l-kliem “*civil rights*” huma mogħtija sinifikat aktar wiesa’ u huma, fil-kliem tiegħu “*close to the rotunder ‘civil liberties’*”. Il-Qorti ma tarax l-għala m’għandhiex issegwi din l-interpretazzjoni aktar ampja meħud in konsiderazzjoni l-fatt li d-dritt pubbliku Malti ġie influwenzat hafna mid-dritt pubbliku Ingliż għa minn qabel il-Kostituzzjoni attwali” (Pellegrini vs Abela *nomine*, 9 ta’ Marzu, 1986 (Ara Deċiżjonijiet Kostituzzjonali 1964 – 1978, pagna 118) u li d-dritt pubbliku Ingliż jiġi wżat biex jikkolma l-lakuni fejn ma jipprovdux id-dritt pubbliku Malti. Infatti kif ġie osservat minn din il-Qorti fil-kawża *Callus vs Pavia* 7-7-1966: “*Ġie ritenut drabi oħra mill-Qrati tagħna huwa għad-Dritt Pubbliku Ingliż li għandna nirrikorru fin-nuqqas ta’ legiżlazzjoni lokali*” liema sentenza ċċitat ukoll is-sentenza fil-kawża *Cassar Desain vs Forbes*, Qorti ta’ l-Appell, 7-1-1935 (Kollez. Dec. XXIX-I-43) fejn ingħad: “*Saving for any difference that may be due to diversity of place and circumstances and in the absence of any statutory provisions to the contrary, it is by the provisions of the Public Law of England that the relations and dealings between the Crown and its subjects are governed in Malta*” u komplet tghid li l-istess principju ġie kemm-il darba adottat fi żminijiet preżenti;

Mhux hekk biss imma kif ġie osservat minn din il-Qorti.

fil-kawża Misrahi vs Cassar 10-6-1966, l-imsemmija disposizzjoni ta' l-art. 39(2) hija intiża biex tassigura fil-kumpless tagħha l-osservanza, fi proceduri dwar drittijiet jew obbligazzjonijiet ċivili, taż-żewġ prinċipji li fid-dottrina u ġurisprudenza Ingliża jitqiesu kompendjati fil-konċett ta' "ġustizzja naturali", jiġifieri "*nemo iudex in causa propria*" li jimporta li l-ġudikant għandu jkun indipendenti u imparzjali u "*audi alteram partem*" li jimporta in ġenerali illi l-partijiet ikollhom smiġh xieraq u l-opportunità li jinstemgħu. L-imsemmija prinċipji ta' ġustizzja naturali huma ormai rikonoxxuti f'diversi sentenzi tagħna u jkun kontrosens u antiġuridiku li kieku kellhom jiġu rikonoxxuti biss f'każ ta' deċiżjonijiet rigwardanti drittijiet strettament ċivili u ma jiġux applikati f'deċiżjonijiet rigwardanti drittijiet kostituzzjonali;

Issa jekk l-imsemmija akkużati għandhom taht l-art. 39(2) (kif il-Qorti qiegħda tirritjeni li għandhom) dritt għal smiġh xieraq fil-kawża riferita lill-Prim'Awla tal-Qorti Civili, dan jimporta li għandhom dritt għall-rappreżentanza legali adegwata u effettiva, u dana anke wkoll sabiex jiġi osservat il-prinċipju kostituzzjonali ta' l-"*equality of arms*" li skond il-Fawcett, op.cit.pag. 154 "*is an expression of the rule 'audi alteram partem' and implies that each parity to the proceedings before a tribunal must be given a full opportunity to present his case, both on facts and in law, and to comment on the case presented by his opponent. This opportunity must be equal between the parties and limited only by the duty of the tribunal to prevent in any form an undue prolongation or delay of the proceedings. The Commission strives to observe the principle of the equality of arms in its own proceedings.....*" Jekk parti ma jkollhiex rappreżentanza legali adegwata u effettiva, ma jistax jingħad li qiegħda tiġi mogħtija "*a full opportunity*" biex tippreżenta l-każ tagħha u dana bi vjolazzjoni tal-prinċipju kostituzzjonali ta'

l-*"equality of arms"* li l-istess Kommissjoni Ewropeja ssegwi u tosserva fil-proċeduri quddiemha;

Issa hija haġa nota, u l-Qorti għalhekk tista' tiegħu *"judicial notice"* tagħha, li n-numru ta' l-avukati li jipprattikaw fi proċessi kostituzzjonali huwa zgħir hafna billi l-imsemmija kawzi jirrikjedu studju u speċjalizzazzjoni partikolari differenti minn fil-każ ta' kawzi oħra u l-Qorti hi għalhekk tal-fehma li kieku kellu jiġi ritenut li l-imsemmija żewġ avukati, membri parlamentari, ma jistgħux jippatroċinaw l-imsemmija akkużati, dawn jiġu pprivati minn dik ir-rappreżentanza legali adegwata u effettiva li għandhom dritt għaliha sabiex ikollhom smiġh xieraq u jgawdu dik l-*"Equality of arms"* li għalihom huma intitolati;

Ghandu jiġi osservat f'dan ir-rigward li l-appellant qiegħed jissottometti (ara verbal tat-30 ta' Jannar, 1989) li l-kontroparti ma tistax tissolleva l-punt tal-*"parity (ossija equality) of arms"* billi r-riferenza magħmula lill-Prim'Awla tal-Qorti Ċivili hija limitata għall-kwistjoni msemmija fid-deċiżjoni li għamlet dik ir-riferenza. Fil-fehma tal-Qorti l-partijiet jistgħu jgħibu 'l quddiem kwalunkwe argument legali li jsostni t-teżi tagħhom dwar il-kwistjoni quddiem il-Qorti u l-argument ta' l-*"equality of arms"* huwa appuntu wieħed mill-argumenti li l-appellati qegħdin jissottomettu in sostenn tat-teżi tagħhom li l-imsemmija avukati, membri parlamentari, jistgħu jippartroċinawhom f'dawn il-proċeduri. Għalhekk l-imsemmija sottomissjoni ta' l-appellant hija infondata;

Għal dawn il-motivi u fid-dawl tal-konsiderazzjonijiet fuq magħmula l-Qorti, fil-waqt li tiddikjara li l-appellati jistgħu jissollevaw l-argument tal-*"parity ossija equality of arms"* in sostenn tas-sottomissjonijiet tagħhom, tiddeċidi billi tiċhad l-

appell fuq imsemmi magħmul mill-Kummissarju tal-Pulizija u tikkonferma s-sentenza mogħtija mill-Prim'Awla tal-Qorti Ċivili fil-21 ta' April, 1988. L-ispejjeż ta' din it-tieni istanza, stante n-novità tal-kwistjoni, jibqgħu bla taxxa bejn il-kontendenti b'dan li l-ispejjeż tar-Registru jiġihallu mill-appellant. Il-Qorti tordna li l-atti tal-proċess jintbagħtu lura lill-Prim'Awla tal-Qorti Ċivili għall-kontinwazzjoni skond il-liġi.
